

جدید فضلاء کی ذمہ داریاں!

شیخ الحدیث حضرت مولانا ڈاکٹر عبدالرزاق اسکندر صاحب دامت برکاتہم العالیہ

صدر وفاق المدارس العربیہ پاکستان

”بتاریخ ۷ ارمضان ۱۴۳۲ھ مطابق ۱۸ اگست ۲۰۱۱ء صبح کے وقت شیخ الحدیث حضرت مولانا ڈاکٹر عبدالرزاق اسکندر صاحب دامت برکاتہم العالیہ نے جامعۃ العلوم الاسلامیہ علامہ بنوری ٹاؤن کراچی کے فضلاء کی اختتامی تقریب میں اہم نکات پر مشتمل خطاب فرمایا۔ ماہر جب میں جبکہ مدارس دینیہ میں تعلیمی سال کا اختتام ہو رہا ہے، کی مناسبت سے یہ خطاب افادہ عام کے لیے پیش کیا جا رہا ہے۔“

الحمد لله رب العلمين والصلاة والسلام على اشرف الانبياء والمرسلين وعلى اله وصحبه اجمعين. اما بعد! فَأَعُوذُ بِاللَّهِ مِنَ الشَّيْطَانِ الرَّجِيمِ. بِسْمِ اللّٰهِ الرَّحْمٰنِ الرَّحِيمِ.
فَلَوْلَا نَفَرَ مِن كُلِّ فِرْقَةٍ مِّنْهُمْ طَائِفَةٌ لِّيَتَفَقَّهُوا فِي الدِّينِ وَلِيُنذِرُوا قَوْمَهُمْ إِذَا رَجَعُوا إِلَيْهِمْ لَعَلَّهُمْ يَحْذَرُونَ.“ (۱)

محترم علماء کرام!..... اللہ تعالیٰ نے یہ جو فرض کفایہ آپ کے سر پر ڈالا ہے اور اس کا جو مقصد ہے (دونوں فرض کفایہ اور اس کے مقاصد) دونوں کو اس آیت میں جمع کر دیا گیا ہے۔ اللہ تعالیٰ نے آپ کو ”لِيَتَفَقَّهُوا فِي الدِّينِ“ کی نعمت نصیب کر دی ہے اور اس نعمت کے بعد اس کا شکر یہ ہے کہ ”لِيُنذِرُوا قَوْمَهُمْ إِذَا رَجَعُوا إِلَيْهِمْ.“ ترجمہ: ”تا کہ خبر پہنچائیں اپنی قوم کو جب کہ لوٹ کر آئیں ان کی طرف۔“
آج سے آپ کو طالب علم کوئی نہیں کہے گا بلکہ اب آپ کو لوگ مولانا اور مولوی کہیں گے۔ اس لیے اب سے ایک ایک قدم پھونک پھونک کر رکھنا ہے۔

”العلماء ورثة الانبياء“ یہ انبیاء کی وراثت (یعنی علم دین اور علم شریعت اسلامیہ، کتاب اور سنت سید الانبیاء صلی اللہ علیہ وسلم) جو آپ کو ملی ہے یہ اللہ کی عظیم نعمت ہے، یہ اتنی بڑی نعمت ہے کہ اس کا اندازہ بھی کوئی نہیں

لگا سکتا، اور یہ نعمت ہر ایک کو ملتی بھی نہیں، اس کے لیے بھی اللہ کی طرف سے انتخاب ہوتا ہے۔ اس لیے جتنی بڑی نعمت ہے اتنا ہی زیادہ اس کا شکر ادا کرنا بھی ضروری ہے اور اس سے بڑی نعمت کیا ہوگی کہ ایک شخص کو اللہ تعالیٰ بینائی دیتا ہے۔ آنکھیں دیتا ہے۔ جس سے وہ آدمی دیکھتا ہے۔ نشیب و فراز، ذایاں بایاں، کھڑا، کھالا، سیدھا، الٹا، راستہ، پکندگی، غرض سب کچھ دیکھتا ہے اور دوسرا وہ آدمی ہے جو اندھا ہے تو کیا ”هَلْ يَسْتَوِي الْأَعْمَىٰ وَالْبَصِيرُ؟“ (۲) یعنی اندھے اور دیکھنے والے برابر ہو سکتے ہیں؟۔

اللہ نے آپ کو ایسی بصیرت دے دی ہے کہ زندگی کے ہر مرحلے میں آپ کے سامنے سیدھا راستہ ہے۔ یعنی: ”قَالَ اللَّهُ وَقَالَ الرَّسُولُ.“ میں نے بخاری شریف کے درس کے دوران اپنے شیخ و مربی محدث العصر حضرت مولانا علامہ سید محمد یوسف بنوری رحمہ اللہ کا وہ مقولہ سنایا تھا۔ فرماتے ہیں: کہ ”بخاری شریف“ کتاب زندگی ہے۔ ”کتاب الحیات“ اور میں نے یہ بھی آپ کو بتایا ہے کہ دورہ حدیث کا سب سے بڑا فائدہ یہ ہے کہ زندگی کے ہر شعبے میں اول سے آخر تک کسی مرحلے میں آپ کو کسی قسم کی پریشانی نہیں ہوگی۔ کیوں کہ آپ صلی اللہ علیہ وسلم کی حیات طیبہ کا مکمل مطالعہ آپ کر چکے ہیں۔ حضور صلی اللہ علیہ وسلم کے تمام افعال، اعمال، اخلاق اسی طرح صحابہ کرام رضوان اللہ تعالیٰ علیہم اجمعین کی مبارک زندگی آپ کے سامنے ہے اور ہر معاملے میں ان کا طرز عمل آپ کے سامنے آچکا ہے۔ بہر حال یہ ایک بہت بڑی منقبت ہے کہ:

”ان العلماء ورثة الانبياء وان الانبياء لم يورثوا دينارا ولا درهما انما ورثوا العلم“ (۳)

”یعنی بے شک علماء انبیاء کے وارث ہیں اور بے شک انبیاء اپنی وراثت میں دینار اور درہم نہیں چھوڑتے بلکہ وہ تو علم چھوڑتے ہیں۔“

تو اسی وراثت کے ساتھ ساتھ اس کی کچھ ذمہ داریاں بھی ہیں جو تذکیر کے طور پر عرض کرتا ہوں:

پہلی ذمہ داری..... دین جس طرح پڑھا اسی طرح محفوظ رکھیں:

سب سے پہلی ذمہ داری آپ کے اوپر یہ ہے کہ دین کو جس طرح پڑھا ہے اسی طرح اس کو محفوظ رکھیں۔

اس میں کسی قسم کا تغیر و تبدل نہیں ہونا چاہیے۔

دوسری ذمہ داری..... دین کو آنے والی نسلوں تک پہنچائیں:

اس کو بیچہ اسی حالت میں آگے آنے والی نسلوں تک پہنچانا۔ جیسا کہ آپ صلی اللہ علیہ وسلم سے اس

پاکیزہ جماعت نے جن کو صحابہ کرام رضی اللہ عنہم سے تعبیر کیا جاتا ہے۔ انہوں نے آپ صلی اللہ علیہ وسلم سے ترو تازہ

اور پاکیزہ دین کو لیا اور اپنے اعمال میں اپنے اقوال میں اپنے اخلاق میں اس کو لائے اور اس کو اسی طرح آنے والی نسلوں تک پہنچایا۔ تابعین، تبع تابعین رحمہم اللہ کرتے کرتے آج پندرہویں صدی ہجری چل رہی ہے اور الحمد للہ! دین ہمارے پاس اسی حالت میں موجود ہے۔ جس حالت میں صحابہ کرام رضی اللہ عنہم نے آپ صلی اللہ علیہ وسلم سے حاصل کیا تھا اور یہی فریضہ اب آپ کا ہے۔ اگر کسی کو تدریس کا موقع ملتا ہے تو اس دین کو اچھی طرح آپ پڑھائیں اور اس پر آپ محنت کریں۔ اب آپ کو محنت کا مزید موقع ملے گا، جو کوتاہیاں دوران تعلیم ہوئی ہیں۔ اس کا تدارک کیجیے۔ اس وقت آپ کو جو موقع ملے گا ہر کسی کو یہ موقع نہیں ملتا اور اگر کسی کو خطابت کا موقع ملے تو اس میدان میں صحیح طور پر دین لوگوں تک پہنچانا یہ آپ کا فریضہ ہے۔ اسی طرح سے تصنیف و تالیف کا موقع ملے تو وہاں پر بھی تبلیغ کا صحیح طور سے فریضہ انجام دیں۔ بہر حال ہر شعبہ اور ہر میدان میں دین کو صحیح طور پر امت تک پہنچانا یہ آپ کی ذمہ داری ہے۔ عالم کی مثال ایک گلاب کے پھول کی سی ہے۔ پودے پر لگا ہوا ہے وہاں پر بھی خوش بو آئے گی، توڑ کر اپنے پاس رکھ لیا وہاں بھی خوش بو آئے گی، کہیں چھپا دیا وہاں بھی خوش بو آئے گی تو ایک عالم جہاں بھی ہو اس سے علم کی خوش بو آنی چاہیے۔ آپ سفر میں ہوں، حضر میں ہوں یا زندگی کے کسی بھی شعبے میں مشغول ہوں۔ آپ سے علم و عمل کی خوش بو آنی چاہیے۔ ہر آدمی محسوس کرے کہ یہ عالم دین ہے اور اس کے لیے ضروری یہ ہے کہ آپ کا کتاب کے ساتھ ایسا جوڑ ہو کہ جیسے انسان سے سایہ جدا نہیں ہوتا، یعنی ہر موقع پر کوئی نہ کوئی کتاب خواہ کسی موضوع پر ہو۔ آپ کے پاس موجود ہونی چاہیے اور اس کا نتیجہ کیا ہوگا کہ کتاب سے تعلق اور اس کے مطالعے سے چوبیس گھنٹے آپ کے علم میں اضافہ ہوگا۔ آپ صلی اللہ علیہ وسلم جن کو اللہ نے اپنی مخلوق میں سب سے زیادہ علم دیا ہے، اُن کو حکم ہو رہا ہے:

”وَقُلْ رَبِّ زِدْنِي عِلْمًا.“^(۳) اور آپ کہہ دیجیے کہ اے رب زیادہ کر میری سمجھ!۔

تیسری ذمہ داری..... اپنے علم پر عمل کریں:

آپ پر تیسری ذمہ داری اپنے علم پر عمل کرنا ہے اور اصل یہی ہے۔ یعنی اصل اور صحیح علم دین جو کہ آپ نے قرآن و سنت کی شکل میں اپنے اساتذہ کے ذریعے حاصل کیا ہے اُس پر عمل کرنا اور اس عمل کو اپنی زندگی کا نصب العین اور مقصد بنانا میرے بھائیو! اصل چیز یہی ہے۔

چوتھی ذمہ داری..... اپنی قدر پہنچائیں اور اسے ضائع ہونے سے بچائیں:

چوتھی ذمہ داری آپ کے اوپر یہ ہے کہ اللہ نے آپ کو جو مرتبہ دیا ہے اُس مرتبہ کو پہنچانا اور اپنی اس قدر و منزلت کو ضائع ہونے سے بچانا ہے۔ یہ نہیں ہے کہ عالم بن گئے اب جا کر ایک ٹھیلہ لگا لیا، اللہ نہ کرے کبھی انسان پر

ایسا وقت بھی آجاتا ہے۔ لیکن اس میں بھی انسان کو اپنی قدر و منزلت کو دیکھنا چاہیے۔ اللہ نے ہمیں دین کا سپاہی بنایا ہے، آپ اپنی ذمہ داریوں کو پہچانیں، مسجد میں امامت، خطابت کا موقع ملے وہ کریں، تدریس کریں، تصنیف و تالیف کا ذوق ہو۔ اُس پر توجہ دیں اور سپاہی کا کام یہ ہے کہ ہر موقع پر اپنے آپ کو تیار رکھے۔ ہر قسم کی تربیت حاصل کرے۔

دورۂ تدریس کا مقصد:

بھائی! ہم تو دین کے سپاہی ہیں، ہمارے اندر دین کی فکر ہونی چاہیے اور یہ فرق باطلہ کا کورس جو آپ کو پڑھایا گیا ہے وہ اس لیے نہیں پڑھایا گیا کہ آپ ان گمراہ لوگوں کے پیچھے ڈنڈالے کر پڑ جائیں کہ اوفلانے! اوفلانے! نہیں بھائی، یہ ایک عالم دین کا کام نہیں ہے بلکہ یہ تو آپ کو اس لیے پڑھایا گیا ہے کہ حقیقت آپ کے سامنے واضح ہو جائے اور ایک عالم کے لیے یہ ضروری ہے کہ اس کے علم میں یہ تمام چیزیں ہوں کہ فلاں طبقے کے کیا عقائد ہیں۔ فلاں طبقے کے کیا عقائد ہیں۔ جب آپ کو ضرورت پڑے گی تو یہ باتیں آپ کو فائدہ دیں گی۔ آپ کو مثبت انداز میں دین کو آگے بڑھانا ہے۔ آپ کو اس کی ضرورت ہی نہیں ہے کہ آپ کسی کوچنگ کریں یا کسی کا نام لیں اور اس کی مثال ایسی ہے کہ کوئی خالی گھر ہو تو خالی گھر میں سانپ، بچھو، چوہے اور خدا جانے کیا کیا جانور وہاں بسیرا کر لیتے ہیں۔ آپ یہ چاہیں کہ ہر ایک کو مارتے پھریں تو یہ آپ کے لیے انتہائی مشکل ہے۔ بلکہ اس کا آسان سا طریقہ یہ ہے کہ آپ وہاں ایک چراغ، ایک بلب جلا دیں۔ جب روشنی ہوگی تو خود ہی یہ ساری چیزیں وہاں سے بھاگ جائیں گی۔ یہی اس کا علاج ہے۔ اسی طرح جہاں آپ جائیں وہاں آپ مثبت انداز میں دین پھیلائیں۔

درس قرآن کی ضرورت:

اور اگر آپ کو امامت کا موقع ملے تو کوشش کریں کہ پانچوں نمازوں میں سے کسی ایک نماز کے بعد درس قرآن شروع کریں۔ لوگوں میں جب دین آئے گا اور دینی روشنی اُن کو ملے گی تو تمام فتنے اور جہالت کی تاریکیاں خود بخود دور بھاگ جائیں گی۔

مطالعے کو وسیع رکھیں:

اس کے ساتھ ساتھ اپنے مطالعے کو وسیع رکھیں۔ آج کل میرے مطالعے میں امام اہل سنت حضرت مولانا محمد سرفراز خان صفدر رحمہ اللہ کی تفسیر ”ذخیرۃ الجنان فی فہم القرآن“ ہے اور اللہ تبارک و تعالیٰ نے ہمیں یعنی مسلک دیوبند اہل سنت و الجماعت کو ایک ایک بزرگ ایسا دیا ہے کہ ان بزرگوں کا ہمارے مسلک سے تعلق خود ہمارے مسلک کے حق ہونے کی دلیل ہے۔ انہی بزرگوں میں سے ایک ہمارے حضرت مولانا محمد سرفراز خان

صفدر رحمہ اللہ تھے۔ جنہوں نے پچپن سال ایک مسجد میں درس قرآن دیا ہے۔

تقریباً ڈیڑھ سال پہلے خواجہ خواجگان حضرت مولانا خواجہ خان محمد رحمہ اللہ کے جنازہ پر ہم گئے تھے، وہاں سے واپسی پر ایک جگہ ایک مولوی صاحب کے ہاں جانا ہوا تو انہوں نے اس کا سیٹ ہمیں دے دیا۔ پھر گزشتہ دنوں سے ہم نے اس کا مطالعہ شروع کیا۔ اب دو جلدیں ختم ہو چکی ہیں اور تیسری جلد شروع ہو چکی ہے تو میں حیران ہوتا ہوں کہ کتنی محنت کی ان حضرات نے کہ پچپن سال ایک جگہ تک کر درس قرآن دیا! اسی طرح آپ جہاں بھی جائیں اور آپ کو درس قرآن کا موقع ملے تو آپ ضرور دیں، تفسیر بیان کریں، ترجمہ بیان کریں۔ لیکن اپنے اکابر کی تفسیروں کے مطالعے کے بعد!

اس کا بڑا فائدہ ہوگا۔ آپ کو بھی اور عوام کو بھی، عوام کی جہالت دور ہوگی۔ یہ بدعات، رسومات، خرافات یہ سب جہالت کی پیداوار ہے۔ جب قرآن و سنت کی روشنی آئے گی تو یہ جہالتیں خود بخود ختم ہو جائیں گی۔ یہ مت سمجھیں کہ اب چھٹی ہو گئی:

اس کے علاوہ اسی ضمن میں ایک بات اور کہنا چاہوں گا کہ اب آپ عالم بن گئے ہیں۔ لیکن یہ مت سمجھیں کہ اب ہماری چھٹی ہو گئی ہے اور سیکھنا سکھانا سب ختم ہو گیا ہے، نہیں بھائی موت تک آدمی طالب علم ہے۔ اگر چہ اب آپ کو کوئی طالب علم نہیں کہے گا۔ لیکن آپ خود ہمیشہ اپنے آپ کو طالب علم سمجھیں۔ جہاں کوئی بزرگ آئیں، بڑے عالم آئیں آپ ان کی خدمت میں چلے جائیں۔ کوئی اچھی بات آپ کو سیکھنے کو ملے فوراً اس کو حاصل کریں۔ میں اب بھی بزرگوں کی کوئی بات سنتا ہوں یا پڑھتا ہوں تو فوراً ہی سوچتا ہوں کہ اپنے اندر یہ کی رہ گئی تھی۔ اس کا تدارک ہونا چاہیے اور اس کے ساتھ ساتھ پہلے بھی میں یہ بات کئی موقعوں پر عرض کر چکا ہوں کہ اپنی مادر علمی سے ”دفاع“ کریں۔ اسلام ہمیں وفا سکھاتا ہے اور میں بطور ”تحدیث بالنعمت“ کے آپ حضرات کی تذکیر کے لیے اپنا ایک واقعہ سناتا ہوں۔

مراکش کا ایک سفر:

میں ایک مرتبہ مراکش میں کسی کانفرنس میں گیا ہوا تھا۔ واپسی پر میں نے سوچا کہ کیوں نہ مصر سے ہوتا ہوا جاؤں کہ وہاں میں نے پڑھا ہے اور میرے اساتذہ ہیں اور میرے ساتھی ہیں۔ دوسرے تعلق والے ہیں تو میں مصری سفارت خانے چلا گیا اور وہاں کارڈ بھیجا تو وہاں کا جو تو نصل جنرل تھا اس نے فوراً مجھے بلالیا اور اپنے دفتر میں بٹھایا۔ ویسے ہمارے شیخ محدث العصر حضرت مولانا علامہ سید محمد یوسف بنوری رحمہ اللہ فرمایا کرتے تھے کہ مصری جتنے عہدے کے اعتبار سے بڑے ہیں، بہت بااخلاق ہوتے ہیں اور ہم پاکستانیوں کی طرح جذباتی بھی ہوتے ہیں۔ بلکہ ہم سے زیادہ ہوتے ہیں تو خیر مجھ سے پوچھا کہ آپ کی کیا خدمت کروں تو میں نے کہا کہ مجھے ویزہ چاہیے۔ تو اس نے فارم

مگلوئے اور خود بھرنے بھی شروع کر دیئے۔ فارم میں ایک خانے میں ایک سوال یہ بھی ہوتا ہے کہ آپ کے جانے کا مقصد کیا ہے؟ میں نے اس سوال کے جواب میں اس کو ایسا جملہ کہا کہ وہ پھڑک اٹھا۔ جذباتی تو ویسے ہی ہوتے ہیں۔ میں نے کہا: ”وفاء لمصر“ پھر میں نے وضاحت کرتے ہوئے کہا کہ میں نے وہاں سے دکتورہ کیا ہے۔ وہاں پڑھا ہے۔ میرے اساتذہ ہیں، ساتھی ہیں تو وفاء کا تقاضا یہ ہے کہ میں وہاں جاؤں۔ اپنے اساتذہ سے ملوں، اپنے ساتھیوں سے ملوں، اپنی مادر علمی میں جاؤں، اس بات سے اتنا خوش ہوا کہ فوراً ہی ویزہ لگا دیا اور پیسے بھی نہیں لیے۔ خیر میں آپ سے اس چیز کا مطالبہ نہیں کر رہا کہ ڈور دراز سے پیسے خرچ کر کے سفر کرو اور جامعہ میں آؤ۔ لیکن کسی بھی شکل میں اپنے اساتذہ اور مادر علمی سے تعلق رہنا چاہیے۔ اب اس کی ایک صورت یہ بھی ہے کہ اپنے نام پر ماہنامہ بینات جاری کرادیں اور اگر آپ کراچی میں رہتے ہیں تو کبھی کبھی چکر لگالیا، اساتذہ سے ملاقات کرنی اور یہاں پر ایسے ایسے بھی بد نصیب موجود ہیں جو کراچی میں رہتے ہیں اور برسوں گزر جاتے ہیں اپنی شکل نہیں دکھاتے۔ لیکن یاد رکھو اس میں جامعہ اور آپ کے اساتذہ کا کوئی نقصان نہیں ہے۔ ”مَا يَضُرُّونَ إِلَّا أَنْفُسَهُمْ“ بے وفاء کبھی کامیاب نہیں ہوا کرتا۔ مجھے یاد آیا ابھی پچھلے دنوں ایک فاضل کا خط آیا، اس میں خط کے ساتھ ایک سوکانوٹ پڑا ہوا تھا اور اس نے لکھا کہ: آپ نے جامعہ کے ساتھ تعلق کے بارے میں کہا تھا، تو میں نے جامعہ کو یہ ہدیہ بھیجا ہے۔ میں نے سوکانوٹ دفتر محاسب میں بھجوا کر اس کی رسید منگوائی اور اس کو بھیجی۔ سمجھا رہا تھا جو ابی لفافہ بھی ساتھ ہی لف کیا ہوا تھا۔ تو یہ ایک جذبہ ہوا کرتا ہے اور سب سے بڑی چیز آپ کے لیے یہی ہے کہ آپ کا اپنے اساتذہ کے ساتھ مضبوط تعلق ہو۔ اسی طرح سے جامعہ کو، اپنے اساتذہ کو، اپنے بزرگوں کو اپنی دعاؤں میں یاد رکھیں۔

محدث العصر حضرت مولانا علامہ سید محمد یوسف بنوری رحمہ اللہ کے لیے دعا:

میں تحدیث بالنعمت کے طور پر آپ کو بتاتا ہوں کہ جس دن سے ہمارے شیخ محدث العصر حضرت مولانا علامہ سید محمد یوسف بنوری رحمہ اللہ کی وفات ہوئی ہے۔ اُس دن سے لے کر آج کے دن تک میں ان کے لیے ہر نماز کے بعد سفر و حضر ہر حالت میں کم از کم ایک مرتبہ سورۃ الفاتحہ پڑھ کر دعا کرتا ہوں۔ کبھی کوئی اور سورت بھی ملا لیتا ہوں اور اس بات میں میں اگر قسم کھاؤں تو ان شاء اللہ حائث نہیں ہوں گا اور میرے ذہن میں ایک فہرست ہے، جس میں میرے والدین بھی ہیں، اساتذہ بھی ہیں، بزرگ بھی ہیں، ساتھی بھی ہیں، ان سب سے کے لیے میں دعا کیا کرتا ہوں۔

بہر حال آپ نے آٹھ سال یہاں پڑھا ہے، کسی نے پانچ سال پڑھا ہے، کسی نے صرف دورہ حدیث یہاں پر کیا ہے، اس طرح آپ کے ایک دوسرے پر بھی حقوق ہیں۔ آپ حضرات کا فی وقت اکٹھے پڑھتے رہے۔

”وصاحب بالعجب“ صاحب جب کی تفسیر آپ پڑھ چکے ہیں کہ تھوڑی دیر کے لیے بھی آپ کی کسی کے ساتھ مجلس ہو۔ اس کا بھی آپ پر حق ہے۔ ہمارے بزرگوں نے قرآن و سنت کے احکامات کی عملی تصویر ہمیں دکھائی ہے۔ جس سے مسلمان تو مسلمان غیر مسلم بھی متاثر ہوئے۔

پانچویں ذمہ داری..... اپنے اندر اچھے اخلاق پیدا کریں:

پانچویں ذمہ داری آپ کی یہ ہے کہ اپنے اندر اچھے اخلاق پیدا کریں۔ اب آپ کی شادیاں ہوں گی تو بھائی گھر والوں کے ساتھ بہترین رویے سے پیش آئیں۔ اپنے اندر برداشت، صبر تحمل پیدا کریں۔ آپ کے اندر ایسے اخلاق ہوں کہ لوگ کہیں کہ اپنی بیٹیوں کے رشتے مولویوں کو دینے چاہئیں۔ کہیں ایسا نہ ہو کہ لوگ تو یہ سمجھیں کہ بنوری ٹاؤن کا فاضل ہے۔ زیادہ معلومات نہیں کی اور سمجھا کہ بنوری ٹاؤن کا فاضل فرشتہ ہوگا اور اپنی بیٹی سے نکاح کر دیا، نکاح کے بعد معلوم ہوا کہ مولوی کی شکل میں درندہ ہے، ایسا نہیں ہونا چاہیے، یہ پرلے درجے کی جہالت ہے کہ بے جا گھر والوں پر سختی، تشدد، والدین، بہن بھائیوں سے ملنے پر پابندی انتہائی غلط اور بے دینی کی سوچ ہے۔ آپ صلی اللہ علیہ وسلم کے اخلاق کی پیروی کیجیے۔ آپ صلی اللہ علیہ وسلم کے بارے میں اللہ تعالیٰ فرما رہے ہیں:

”وَإِنَّكَ لَعَلَىٰ خُلُقِي عَظِيمٍ“ (۵) ”ترجمہ:“ اور آپ پیدا ہوئے ہیں بڑے خلق پر۔“

اپنے آپ کو عملی نمونہ بنا کر پیش کیجیے کہ عالم دین ایسے ہوا کرتے ہیں۔ ایسے بااخلاق اور اچھی صفات والے ہوتے ہیں۔

چھٹی ذمہ داری..... کسی اللہ والے سے تعلق قائم کریں:

اسی طرح ابھی تک آپ پڑھنے میں لگے رہے، ہو سکتا ہے کہ بعضوں کو تزکیہ نفس کا موقع نہ ملا ہو، یاد رکھیے! قرآن کریم نے جہاں آپ صلی اللہ علیہ وسلم کے فرائض، تعلیم اور حکمت ذکر کیے ہیں وہاں پر ”وَيُسْزِئْتِيهِمْ“ اور تزکیہ کو بھی ذکر کیا ہے۔ چاہے اس تزکیہ کا نام آپ تصوف رکھیں یا اخلاق رکھیں، آپ اس کو بھی سیکھیں، یہ بھی ضروری ہے۔

ایک انسان ڈرائیونگ کی کتاب پوری یاد کر لیتا ہے، لیکن وہ کسی گاڑی کے اسٹیرنگ پر بیٹھتا نہیں ہے، کسی استاذ سے سیکھتا نہیں ہے، اگرچہ ساری کتاب اسے یاد ہے لیکن گاڑی اشارٹ کرنا اسے اس وقت تک نہیں آئے گا، جب تک کہ کسی استاذ کے پاس، کسی سکھانے والے کے پاس نہ بیٹھے۔ قرآن کریم اور احادیث میں آپ نے اخلاص کو پڑھا اور قلبی امراض کو پڑھا ہے، دل کے امراض بھی ہوتے ہیں، جس طرح ظاہری جسم کا علاج ہوتا ہے،

اسی طرح روحانی امراض کے علاج کے لیے روحانی حکیم و ڈاکٹر کے پاس جانا پڑے گا، جن کو ہم بزرگ سے تعبیر کرتے ہیں، پیر سے تعبیر کرتے ہیں، صالح سے تعبیر کرتے ہیں، کسی اللہ والے سے اپنا تعلق جوڑو اور اس کے بعد کچھ اللہ شروع کر دو، پھر اندازہ لگائیں کہ آپ کے علم میں کتنی ترقی ہوتی ہے، آپ اس نعمت کو نہ بھولیں، یوں سمجھیے کہ اللہ اللہ کرنا علم کی نعمت کا شکر کرنا ہے، جتنا انسان اللہ کا شکر کر سکتا ہے، اس میں کمی نہیں آنی چاہیے۔

امام ابوحنیفہؒ کے ایک شاگرد جب فارغ ہو کر گھر جانے لگے تو امام صاحب نے ان کو کچھ نصائح کیں اور وہ نصیحتیں ”وصایا الامام الاعظم“ کے نام سے چھپی ہوئی ہیں، آپ کو چاہیے آپ ان کو دیکھیں اور بجائے اس کے کہ میں آپ کو نصیحتیں کروں، اتنے بڑے امام جو امام الائمہ ہیں، انہوں نے اپنے شاگرد کو زندگی کی کامیابی کے لیے کچھ نصیحتیں کی ہیں، آپ ان کو ضرور پڑھیں اور ان کو اپنا لائحہ عمل بنائیں۔ اگر اب تک آپ کا کسی بزرگ سے تعلق نہیں ہے تو جہاں آپ کا رجحان ہو، جس سے مزاج ملتا ہو ان سے اصلاحی تعلق قائم کیجیے۔ یہ بھی آپ کی ذمہ داری میں شامل ہے اور یہ تعلق بہت زیادہ ضروری ہے اور اس کے بے شمار فوائد ہیں۔ آپ حضرات جانتے ہیں کہ یہ تعلق سونے پہ سہاگہ کا کام دیتا ہے۔ اس سے آپ کے علم و عمل ہر چیز میں ترقی ہوگی۔

تبلیغ کے بارے میں:

جن دوستوں نے ایک سال کے لیے تبلیغ میں جانے کا ارادہ کیا ہے بہت ہی مبارک لوگ ہیں۔ لیکن اس میں بھی آپ محض وقت گزاری مت کیجیے۔ بلکہ تبلیغ کی روح کو سیکھیے اور وہ کیا ہے۔ ”أذْعُ إِلَيَّ سَبِيلِي رَبِّكَ بِالْحُكْمَةِ وَالْمَوْعِظَةِ الْحَسَنَةِ“ (۶) یعنی رسول اللہ صلی اللہ علیہ وسلم کو حکم ہے: ”بلائیے اپنے رب کی راہ پر چکی باتیں سمجھا کر اور نصیحت سنا کر بھلی طرح“، (۷) اسلامی آداب کو، دین پھیلانے کے طریقے کو سیکھنا ہے۔ بہر حال یہ تو چند بے ربط باتیں تھیں۔ ایک عالم کے لیے کسی قسم کی ترغیب کی ضرورت نہیں ہے۔ اللہ تبارک و تعالیٰ نے اس کے سامنے سب کچھ کھول دیا ہے۔ اللہ تبارک و تعالیٰ ہم سب کو دین کی خدمت کی توفیق عطا فرمائے۔ آمین!

وصلی اللہ وسلم علی سیدنا محمد وعلی آلہ وصحبہ وسلم!

حواشی وحوالہ جات

(۱).... التوبة: ۱۲۲ (۲).... الرعد: ۱۶ (۳).... جامع الترمذی، کتاب العلم، باب ماجاء فی

فضل الفقه علی العبادۃ، ج: ۲، ص: ۵۰۴، ح: ۲۶۳۵، ط: المکتبۃ الرحمانیۃ

(۴).... ظہ: ۱۱۴ (۵).... القلم: ۴ (۶).... النحل: ۱۲۵ (۷).... ترجمہ شیخ الہند